

# Gowulygyň kanuny

Category: Jemgyýetçilik tankydy, Kitapcy

написано kitapcy | 22 январа, 2025

Gowulygyň kanuny

Türkmenlerde bir ynam bar. Haýsydyr bir sebäbe görä, Allatagala bendesiniň eden telek işine gahar edip ýa-da ony haýsydyr bir bela-beterden goramak üçin ýa-da has çökder günä etmekden saklamak üçin, bendesiniň gazanç gapysynyň birini ýapsa, ryzk derwezesiniň kyrkysyny açarmyş diýilýär. Şol sebäpli-de Nejisligiň kanunyna gapma-garşylyk hökmünde hem-de deňagramlylyk ýörelgesini berjaý etmek üçin gowulygyň kanunlary barada-da pikirimizi aýtsak dogry bolarmyka diýýärim. Meniň pikirimçe, Gowulygyň kanunyny emele getirýän kadalar şu aşakdakylardan ybarat bolmagy mümkin:

1. Erjelligiň, zähmetsöýerligiň, başarnygyň, sabyrlylygyň hem-de päk niýetiň ýeňip geçmejek kynçylygy ýokdyr;
2. Ýoly ýörän ýeňer, islendik işem işläp tamamlap bolýar;
3. Eşretiň başy kösençden başlanýar, bagt bagyna barýan ýol hem betbagtlyk köprüsiniň üstünden geçýär;
4. Pähim-paýhasly çemeleşilende we sabyrly hereket edilende, köplenç erbetligiň ýüze çykmagyna getirýän ýaly bolup görünýän şert gowulygyň hamyrmaýasy bolup hyzmat edip bilýär;
5. Durmuşyň köp hadysalaryna gatyşanyňdan gatyşmanyň gowy. Köplenç özbaşyna hereket edýän hadysa has köp peýdaly bolýar;
6. Islendik işe başlananda, haýsy işi oň, haýsy işi soň ýerine ýetirmelidigi barada ýedi ölçäp bir kesmek köplenç oňyn netije berýär;
7. Her bir täze ýüze çykan meseläni çözmek adamy gowulyga tarap ýene-de bir ädim öňe süýşmäge mümkinçilik berýär.

Dünýä bolan ruhubelent garaýyş barada bir täsirli anekdot bar:

Iki sany adam, biri sussypes, beýlekisi ruhubelent, dagda barýarkalar, gaýadan aşaklygyna gaçypdyrlar.

Sussypes umytsyz gygyrýar:

-Waý gaçdym!

Ruhubelent begençli gygyrýar:

-Uçýan-n-n!!!...

Jemgyýetçilik tankydy